

# आईआईएम में पिच परफेक्ट महाकुंभ का आयोजन

आईआईएम रायपुर के  
उद्यमिता प्रकोष्ठ का  
आयोजन

नवभारत ब्यूरो । रायपुर।



भारतीय प्रबंधन संस्थान रायपुर के ई-सेल ने पिच परफेक्ट महाकुंभ नामक व्यावसायिक केस प्रतियोगिता का आयोजन किया। इस प्रतियोगिता का उद्देश्य छात्रों में नवाचार, रणनीतिक सोच और उद्यमशीलता की समझ को बढ़ावा देना था। इसने देशभर के प्रतिभाशाली युवाओं को एक मंच प्रदान किया, जहां वे अपनी विश्लेषणात्मक और समस्या समाधान क्षमताओं का प्रदर्शन कर सके।

प्रतियोगिता दो चरणों में आयोजित की गई। पहला चरण ऑनलाइन था, जिसमें देशभर के आईआईटी, आईआईएम और

अन्य संस्थानों के प्रबंधन छात्रों ने भाग लिया और अपनी रचनात्मकता और नवाचार क्षमता का परिचय दिया। उन्होंने अपने व्यावसायिक विचारों को आरंभ से लेकर क्रियान्वयन तक प्रभावशाली ढंग से प्रस्तुत किया। दूसरे चरण का आयोजन आईआईएम रायपुर में किया गया, जहां चयनित टीमों ने पूरे उत्साह के साथ भाग लिया। इस प्रतियोगिता में इंदिरा गांधी कृषि विश्वविद्यालय, रायपुर के यंग माइंड्स क्लब, एनआईटी रायपुर, आईआईआईटी रायपुर के छात्रों ने भी चर्चा की और

विचार प्रस्तुत किए। छत्तीसगढ़ राज्य जैव विविधता बोर्ड के अध्यक्ष राकेश चतुर्वेदी ने छात्रों के साथ अपने अनुभव और विचार साझा किए। उन्होंने कहा कि ऐसी प्रतियोगिताएं व्यवसाय के क्षेत्र में जिम्मेदारी और उद्देश्य के साथ उद्यमिता को विकसित करने में सहायक होती हैं। उन्होंने यह भी कहा कि भारत वैश्विक महाशक्ति बनने की दिशा में आगे बढ़ रहा है और इसके लिए हमें अधिक रोजगार सृजनकर्ताओं और स्थायी आर्थिक गतिविधियों की आवश्यकता है।